

# Í Gøtu ein dag

1.

Í Gøtu ein dag  
har hendi eitt undur, ei fyrr var tað sæð:  
Tað skramblar sum heglingsæl - luftin var klár  
tað ýlur av stormi - tó ei rørdist hár,  
og klettarnir spreingjast, sum snarljós teir traff.  
∴: Øll Gøta var paff. ∴:

2.

Ei undur var í:  
Í Tróndargjógv undir Borðoyarlið  
lá Tróndur og rembdist, hann spenti so fast,  
at Trølkonufingur í liðinum brast,  
og Kellingin datt, hon stóð tó so trygt,  
∴: og Risin fekk gikt ∴:

3.

Nú vaknaði við  
hin gamli í gjónni og royndi eitt stig,  
men tungur var bulur og beinini veik,  
tó hvat gjørði Tróndur, tá mátturin sveik?  
Hann gandaði Geyta í grøvini lá,  
∴: so Geyti stóð hjá. ∴:

4.

Teir heilsaðust so.  
Hoyr olmussudýrið, mær tørvar eitt boð.  
Eg svav her so leingi, eg sigi tær satt,  
eg veit ikki, hvussu í Føroyum er statt.  
Um tingið er sterkt og um menn lata skatt,  
∴: meg lysti at frætt. ∴:

5.

Tað gekk so ein tíð,  
og Geyti kom aftur í Borðoyarlið.  
"Jú, nógv er at frætta, teir lesa í bók  
um Sigmund og teg og um kalvan teg tók.  
Í gandi hvør maður í Føroyum er nú  
∴: nógv betur enn tú. ∴:

6.

Teir sigla í logn,  
teir rógva og hava ei árar í ogn.  
Teir tosa úr Gøtu og suður í Vág,  
úr Føroyum til Hetlands eitt ílatog lá;  
hin "rómarski" pávin lá deyður ein dag -  
∴: brátt vistu teir tað. ∴:

7.

Men fólkið er smátt,  
og kvinnurnar detta um miðjuna brátt.  
Á høvðinum bera tær fjarðar og gras,  
og eg sá ein mann nýta botn, tá hann las.  
Á monnum er pannan so høg, at eg sá  
∴: hana aftanífrá. ∴:

8.

Og alt letur skatt,  
og mjøður er bannaður - jú tað er satt.  
Tað mesta av jørðini fôr undir kong" -  
Tá suffaði Tróndur: "So aftur í song! -  
Men sig, hvat ger tingið? Nú, statt ei og bín!"  
∴: "Jú, teir selja grýn!" ∴:

*Tróndur Olsen*  
(*Tingakrossur 1915*)